

న్యాయమైన గుమస్తీల పరిష్కారం కోరుతూ ఆందోళనలు సాగిస్తున్న అంగన్ వాడీ, ఆశా, పాలిశుద్ధ్య, కాంట్రాక్టు, ఔట్రీచింగ్ కార్మికులు

ఆంధ్రప్రదేశ్ లో డిసెంబర్ మొదటి వారం నుండి ప్రారంభించి రాష్ట్రవ్యాప్తంగా అంగన్వాడీలు, హెల్పర్లు, మిసీ హెల్పర్లు, ఆశా వర్కర్లు, కాంట్రాక్టు, ఔట్రీచింగ్ ఉద్యోగులు, మున్సిపల్ పారిశుధ్య కార్మికులు, సచివాలయ వాలంటీర్లు ఇలా వివిధ సెక్షన్లకు సంబంధించిన ప్రభుత్వంలోని దిగువ స్థాయిలో పనిచేస్తున్న కార్మికులు, సహాయకులు, సిబ్బంది వరుసగా నిరవధిక ఆందోళనలు సాగిస్తున్నారు.

అంగన్వాడీలు తమను ఉద్యోగులుగా గుర్తించి వేతనాలు పెంచాలని, సుప్రీంకోర్టు ఆదేశాల ప్రకారం గ్రాట్యూటీ అమలు చేయాలని, ముఖ్యమంత్రి గత ఎన్నికల సందర్భంగా తమకిచ్చిన హామీలను అమలు చేయాలని డిమాండ్ చేస్తూ రాష్ట్రంలోని 55 వేలకు పైగా అంగన్వాడీ కేంద్రాలలో పనిచేస్తున్న మహిళా కార్యకర్తలు, హెల్పర్లు, మిసీ హెల్పర్లు లక్ష మందికి పైగా ఈ సమ్మెలో పాల్గొంటున్నారు. వీరు సమాజంలో నూతన తరాన్ని అందించే మహిళలకు, ముఖ్యంగా బాలింతలు, గర్భిణులు, పసిపిల్లలకు పౌష్టికాహారాన్ని అందిస్తూ వారి ఆలనా పాలనా చూసుకునే స్త్రీ శిశు సంక్షేమానికి సంబంధించిన కీలక బాధ్యతలు నెరవేరుస్తున్నారు.

సామాజిక ఆరోగ్య కార్యకర్తలైన ఆశా వర్కర్లు ఇంటింటికీ తిరిగి ఆరోగ్య వివరాలు సేకరించడం తీకాల మొదలు ప్రాథమిక స్థాయిలో వైద్య ఆరోగ్యశాఖ అందించే అనేక బాధ్యతలు చూస్తున్నారు. కీలకంగా కోవిడ్ -19 సందర్భంగా సొంతవారే భద్రతా సమస్యతో దగ్గరికి రాకున్న సందర్భంలో కూడా ఆశా వర్కర్లు ఆ విధులను కూడా నిర్వహించారు. ఆ క్రమంలో అనేక మంది మరణించారు. మరణించిన వారి కుటుంబాలకు వాగ్దానం చేసిన విధంగా, న్యాయస్థానాలు ఆదేశించిన విధంగా పరిహారం కానీ, ఆనాటి బకాయిలు కానీ వారికి ఇప్పటికీ చెల్లించలేదు.

ఇక, సమాజంలో అత్యంత హీనంగా చూడబడే పారిశుద్ధ్య పనులు చేస్తూ, నిత్యం అపరిశుభ్రతలో తాము మగ్గుతూ, పరిసరాలను శుభ్రంగా ఉంచే మున్సిపల్ కార్మికులు తమ వేతనాల పెంపు, ఉద్యోగ భద్రత, పర్మినెంట్ చేయడం అనే డిమాండ్స్ పై పలు సందర్భాలలో ప్రభుత్వానికి విన్నపాలు చేసుకున్నా ఫలితం లేకపోయింది.

కాంట్రాక్టు, ఔట్రీచింగ్ కార్మికులు, ఉద్యోగులు వీరంతా అధిక పని గంటలు కష్టిస్తున్నా, కనీస వేతనాలు, ఉద్యోగ భద్రత లేకపోగా, వాగ్దానం చేసిన విధంగా వీరి ఉద్యోగాలను పర్మినెంట్ చేయకపోవడంతో వీరంతా ఆగ్రహంగా ఉన్నారు. సమాన పనికి సమాన వేతనం ఇవ్వాలని వీరు డిమాండ్ చేస్తూ ఆందోళనలు సాగిస్తున్నారు.

వెయ్యి రోజుల పైబడి విశాఖ ఉక్కు కార్మికులు ఆందోళన చేస్తున్నా, గత నాలుగున్నరేళ్లుగా రాజధాని ప్రాంత రైతులు రాజధాని సమస్యపై, తమ భూముల విషయమై ఆందోళనలు సాగిస్తున్నా వారితో చర్చించి వారి ఆందోళనలను ఉపసంహరింప చేయలేదు. సిపిఎస్ ను వ్యతిరేకిస్తూ ఉపాధ్యాయ, ఉద్యోగ సెక్షన్లు దీర్ఘకాల పోరాటం చేసినా వారి న్యాయమైన, తాము వాగ్దానం చేసిన డిమాండ్స్ ను పరిష్కరించదలుచుకోలేదు. అకాల వర్షాలతో వరదలతో పంట కోల్పోయిన రైతాంగపు గోడు పాలకుల చెవికెక్కడం లేదు. అన్నదాతలు, ముఖ్యంగా కౌలు రైతులు రుణభారంతో ఆత్మహత్యలకు పాల్పడుతున్నా వీరికి పట్టడం లేదు. ఇసుక, గ్రావెల్, గ్రానైట్, లేట్ రైట్ మొదలుగా గల రాష్ట్రంలోని వనరుల దోపిడీని, మద్యం దోపిడీని, గంజాయి వ్యాపారాన్ని బరితెగించి సాగిస్తూ తమ స్వీయ, స్వార్థ పర వర్గాలకు అప్పుసంగా కట్టబెడుతూ మరోవైపున న్యాయమైన ప్రజల ఆందోళన, ఉద్యమాలపై పోలీసు బలగాలను, నిర్బంధాలను ప్రయోగించటం, కేసులు బనాయించడం సాగిస్తున్నారు.

ప్రజలకు సేవలందించే విభాగాలన్నింటినీ కాంట్రాక్టర్లపరం చేసి కార్మికుల, ఉద్యోగుల శ్రమ దోపిడీని ప్రభుత్వం తీవ్రం చేస్తోంది. శ్రమజీవులుగా ప్రజలకు అవసరమైన సేవలు అందించే అంగన్వాడీ వర్కర్లు, హెల్పర్లు, మిసీ హెల్పర్లు, ఆశా వర్కర్లు, మున్సిపల్ పారిశుద్ధ్య సిబ్బంది, కాంట్రాక్టు, ఔట్రీచింగ్ కార్మికుల సమస్యల పరిష్కారం పట్ల రాష్ట్ర ప్రభుత్వ మొండి వైఖరిని 'జనశక్తి' ఖండిస్తోంది. వారి ఆందోళనలకు సంఘీభావం తెలుపుతోంది. అణిచివేతతో ఆందోళనలు ఆగవని, వారి న్యాయమైన డిమాండ్లను వెంటనే పరిష్కరించాలని డిమాండ్ చేస్తోంది.

